

“ኢትዮጵያ እስመ ናሁ እዜንወክሙ፣ ፍሥሐ ዘይከውን ለክሙ ወለኩሉ ዓለም።”



እንሆን ንኣኻትኩምን ንኹሉ ዓለምን ዝኸውን ዓቢይ ሓጎስ ኣበሥረኩም ኣሎኹ'ሞ፣ ኣይትፍርሁ።

ሉቃስ 2:10

ዕለተ ልደት እዛ በብዓመቱ ብክርስቶስ ዝኣምን ዝኾነ ኩሉ ሃንቀው እናበለ ብሓጎስ ዝጸበዩ፣ ፍልይቲ መዓልቲ በዓለ ልደት፣ ንምርኣይን ንምክባርን ዘብቅዓና ልዑል ኣምላኽና ብኣፍ ኩልና ልዕል ዝበለ ምስጋና ይብጽሓዮ። እንሆን ንኣኻትኩምን ንኹሉ ዓለምን ዘኸውን ዓቢይ ሓጎስ ኣበሥረኩም ኣሎኹ'ሞ ኣይትፍርሁ። ከምዝተባህለ ሎሚ ንዓናን ንኹሉ ዓለምን ዘሓጉስ ብሥራት ልደት ኣምላኽ፣ ስለዝሰማዕና ኣጸቢቕና ክንሕገሎን ይግባኣና። እቶም ኣምላኽ ዝዓደሎም ሕያዎት ንሶት ማሎም (እንስሳታቶም) ኣብ በረኻ በብተራ እናሓለዉ ኸለዉ፣ መልኣኽ እግዚአብሔር ኣብ ጥቓእም ደው በለ እሞ፣ ክብሪ እግዚአብሔርውን ኣብ ዙርያኦም ኣብርሀ፣ በዚ ርእዮሞ ዘይፈልጡ መልኣኽን፣ ዘገርም ብርሃንን ሰምቢዶም ክድኃቹ ከለዉ፣ እቲ መልኣኽ ኣይትፍርሁ ኢሉ፣ ልደት ጎይታን ፍሥሐ ኩሉ ዓለምን ዘበሓርም። ምኽንያቱ ሎሚ መድኃኒ ክርስቶስ ጎይታ ኣብ ዓዲ ዳዊት ተወለዱልኩም ኣሎ ምልክት ከኣ እዚ ይኹነልኩም። በጭርቕቲ ዝተጠቐለለ ሕፃን ኣብ መብልዕ ማል ደቂሱ ክትረኽቡ ኢኹም፣ በሎም፣ ብሃንደበት ከኣ ብዙሓት ሠራዊት ሰማይ ምስቲ መልኣኽ ኮይኖም 'ስብሓት ለእግዚአብሔር በሰማያት ወሰላም በምድር፣ ሥምረቱ ለሰብእ' ክብሪ ንኣምላኽ ኣብ ኣርያም ሰላም ከኣ ኣብ ምድሪ ኣብ ሞንጎ እቶም እግዚአብሔር ዝሕገሎም ሰብ፣ እናበሉ ከመስግኑ ሰምዕዎም። ሉቃ.2.1-15. እወ ንዕኡምን ንኹሉ ዓለምን ደስ ዘብል ዐቢይ ሓጎስ ኢዩ። ልደት ታራ ሰብ ዘይኮነስ ልደት ጎይታ ዓለም ክርስቶስ ብምጃኑ፣ ብልደት ጎይታ ዘይተሓገሰ ፍጥረት የልቦን፣ ወኸሉ ፍጥረት ተፈሥሓ በምጽኣትኩ፣ ተባሂሉ ኢዩ፣ ውዳሴ ማርያም።

ቀዳሞት ኣበው እታ ነቦና ኣዳም ካብ ንል ንልካ ተወሊደ ከድሕነካ እየ እትብል ተዋሂባቶ ዝነበረት ተስፋ እናተጸበዩ፣ ብዙሕ ምሳሌ እናመሰሉን እናተነበዩን፣ ነዛ ልደት እዚኣ ተጸቢዮማ እዮም፣ ሓዋ. ጳውሎስ ኣጠቓልል ኣቢሉ፣ ኣምላኽ ብዙሕ ጊዜን ብብዙሕ መንገድን ቀደም ነቦታትና ብነቢያት ጌሩ ተዛረቦም፣ ይብል ዕብ.1.1. ብዙኅ ጊዜን ብብዙሕ መንገድን ዝተዛረቡን ዝተነበዩን ነዛ ክብርቲ ዕለተ ልደት ንምርካብዮም፣ ጊዜኡ ምስ በዝሓ ከኣ ኣምላኽ ነቶም ኣብ ትሕቲ ሥልጣን ሕጊ ዝነበሩ ምእንቲ ኬድሕን ንሕናውን ናይ ውልድነት ሥልጣን ምእንቲ ክንረክብ፣ ነቲ ካብ ሰበይቲ ዝተወልደ ኣብ ትሕቲ ሕጊውን ዝሓደረ ወዱ ለኣኹ፣ ገላ.4.4. መላእኽቲ ጎይታ ምስ ተወልደ፣ ካብ ሓጎሶም ዝተላዕለ እዮም፣ እዚ ኣብ

ላዕሊ ዝተጠቐሰ ምስጋና ከመስግኑ ዝተሰምዑ፡ ከምኡውን እቲ ከምኡም ንምስጋና ዝተፈጥረ ኣዳም፡ ብዝበደሎ በደል፡ ምስ ደቂ ካብ ኣምላኽ ርሒቑ ብምጽንሖ ክሓዝኑ ድሕሪ ምጽንሖም፡ ሥጋ ሰብ ለቢሱ፡ ነቲ ጎዙንን ጉሁይ ልብን ዝኾነ ኣዳም፡ ናጻ ከውጽኦን ናብ ናይ ቀደም ቦታኡ ክመልሶን፡ ተወሊዱ ምስ ረአዩ፡ ኣጸቢቐ ስለ ዝተሓገሱ፡ ስብሓት ለእግዚአብሔር... ክብሉ ኣመስገኑ። በዚ ልደትዚ እምበኣር ኩሉ ፍጥረት ኣጸቢቐ ተሓገሱ ኢዩ። ምኽንያቱ ከምቲ ልሙድን ዝውቱርን ልደት ደቂ ሰባት ዘይኮነስ፡ ልደት ኣምላኽ ስለ ዝኾነ፡ ኣምላኽ ተወሊዱ ክበሃል ከሎ ናይ ደቂ ሰብ ኣእምሮ ሓሲቡን መርሚሩን ክበጽሖ ዘይኸእል ረቂቕ ምሥጢር ኢዩ፡ ኦ ዝመንክር መንክር ልደተ ኣምላክ እማርያም እምቅድስት ድንግል፡ ቅ.ኤፍሬም፡ እዚ ካብ ቅድስቲ ድንግል ናይ ኣምላኽ ልደት ከመይ ዝበለ ኣደናቂ ነገር እዩ? ስለዚ እቲ “ቃል ብቐድሙ ነበረ፡ እቲ ቃል ድማ ኣብ ኣምላኽ ነበረ፡ እቲ ቃልውን ኣምላኽ ነበረ፡ ቃል ሥጋ ኮነ። እቲ ቃል ሰብ ኮነ፡ ዝተባህለ ንሱ ኢዩ ተወሊዱ። ዮሐ.1.1—14. እዚ ቃልዚ ካብታ ዘርኢ ኣዳም ዝኾነት፡ ንጽሕትን ቅድስትን ድንግል ማርያም፡ ተወሊዱ ኢዩ ንኣዳም ዘድሓኖ፡ ዳዊትውን “ፈነወ ቃሎ ወአሕዩዎሙ፡ ወአድሓኖሙ እሞቶሙ፡ ንግሩ ለእግዚአብሔር ምሕረቶ” ቃሉ ልኢኹ ኣሕወዮም፡ ካብ ሞቶምውን ኣድሓኖም፡ ስለዚ ንእግዚአብሔር ምሕረቱ ንገሩ ኣመስግኑ፡ ይብለና። መዝ.107.20. እዚ ፍቕርዚ ኣምላኽ ክሣብ ክንደይ ዝፈትወና ምዃኑ ከነስተውዕሎ ይግባእ። ሓዋ. ዮሐ. ኣምላኽ ንፍቕሩ ብወዱ ብሕይወት ምእንቲ ክንነብር ነቲ ሓደ ወዱ ናብ ዓለም ብምልኣኹ ገለጸልና፡ ፍቕሪ ማለት ከምዚ ኢዩ፡ ኣምላኽ ባዕሉ ስለዘፍቀረና፡ ንሓጢአትና ኬርሕቕ ኢሉ ንወዱ ስለ ዝሰደደልና፡ ኢዩምበር ንሕና ስለ ዘፍቀርናዮ ኣይኮነን። 1.ዮሐ.4.9—11. መሊሱውን ኣቲም ኣሕዋተይ ኣምላኽ ከምዚ ጌሩ ካብ ኣፍቀረና፡ ንሕናውን ንሓድሕድና ክንፋቕር ይግብኣና ኢዩ፡ ይብለና። 1.ዮሐ. 4.11.ንፋቕር ክንባሃል ከሎና፡ ሕራይ ይፈትዎ ኢዩ ይፈትዎ ኢዩ፡ ኣይንጸላእን ኢና፡ ሰላም ንበሃሃል ኢና፡ ጥራይ ኣይኮነን፡ ክቡራን ምእመናን! ኣዕምቑ ኣቢልና እስከ ንሕሰብ፡ ናይ ቃል ፍቕሪ ድራር ኣይከውንን ኢዩ። ነዚ ናይ ቃል ፍቕሪ ፈሊጡ ሕጂውን ዮሐንስ ከምዚ ይብለና ኣሎ፡ “ኣሃውዮ ኢንትፋቀር በቃል ወበልሣን ዘእንበለ በምግባር” ኣሕዋተየ ብግብርን ብሓቕን እምበር ብቃልን ብልሣንን ኣይንፈቕር እናበለ ኢዩ ዝመኸረና። 1. ዮሐ. 3.18.

ክቡራን ምእመናን ኩሉኹም! እግዚአብሔር ዝፈትወኩም ሕዝበ ክርስቲያን ነዚ ከምዚ ጌሩ ንድኅነትና ዝመጸ፡ ብእዋን ቑራ ከም ደቂ ድኻታት ኣብ ደምበ ኣብ መብልዕ ማል ዝተወልደ፡ ጥዑይ ክዳን ስኢኑ በጭርቕቲ ዝተጠቐለለ ሕያዋይ ጎይታ፡ ንሕና ኣብቲ እዋንቲ እንተ ንነብርስ እንታይ ኮን ምገበርናሉ? መላእኹቲ ከመስግኑ፡ ንሶት ቡቲ ዝረኣይዎን ዝሰምዕዎን ክሕጎሱን ከመስግኑን፡ እንስሳታት፡ ማለት ኣድግን ላሕምን፡ ፈጣሪኦም ምዃኑ ፈሊጦም፡ እስትንፋሶም ክግብሩ ከለዉ፡ ሰብ ጥበብ ነዊሕ መንገዲ ተጓዲዞም፡ ዝተፈላለዩ ገጸ በረኽት ኣምጺኦም ከወፍዩን ክሰግዱን ከለዉ፡ ክንሰምዕ ከሎና፡ ንሕናኽ እንታይኮን ምገበርና? መልስና ንሕናውን ዓቕምና ዝፈቕዶ መበርከትና ንብል ንኸውን፡ ጽቡቕ። በሉ ሕጂውን ንግበር ደኣምበር ኩሉ ከምቲ ናይ ሽዑ ክኾነልና ይኸእል ኢዩ። ኣብ ንሓድሕድና ሞንተሓጋገዝ ንዳናገጽ፡ ኩሉ ንዕኡ ከምዝገበርናሉ ኢዩ። ኣብዚ እዋንዚ ብዙኃት ጥሙያት፡ ብዙኃት ዕሩቓት፡ ብዙኃት ኣጋይሽ፡ ብዙኃት ዘኸታማት፡ ኣብ ቀረባን ኣብ ርሒቕን ኣለዉ፡ ሞ በዚ ዕለተ ልደቱ መዓልቲ ከከም ዓቕምና ነዚኦም እንተ ሓገዝና፡ ኩሉ ንዕኡ ኢና ንሕግዞ ዘሎና። እምበኣር ልደትና በይንና ጥራይ ምሕንስ ዘይኮነስ ከምቲ ኣምላኽና ዝሓዘዘና ኣብ ነንሓድሕድና ብምፍቓርን ብምትሕግጋዝን ንቀበሎን ነብዕሎን እሞ፡ ናይ ብሓቂ ልደት ክኾነልና ኢዩ። ኣምላኽና ዝኸብረሉ ዝምስኽሉ ወዲ-ሰብ ኩሉ ዝሕጉሱል ልደት ይግበርልና።

ቡሩኽ በዓል ልደት ይግበረልና። ኣሜን።

*ደብረ ሰላም ቅድስት ማርያም፡
ናይ ኤርትራ ኦርቶዶክስ ተዋህዶ
ቤተ-ክርስቲያን፡ ኣብ ሸካጎ።*

ሰንበት ፳፱ ታሕሣስ ፳፻፲ ዓ.ም. / Sunday, January 7, 2018